

Tíðindi til føroyingar uttanlanda stuðla av tí føroysku sjómanskirkjuni.

---

Danjal av Rana 02.05.2016 (09:45)

### **Hann makar vindin í nátt**

Fyrrapartin fer eitt lágtrýst á veg í ein landnyrðing framvið beint vestan fyri Føroyar og gevur okkum nógvan vind og óstøðugt veður. Mikudagin fer enn eitt brúgvalag framvið Føroyum av útsynningi, men seinni í vikuni nærkast eitt hátrýst oyggjunum av suðri.

Í dag verður hvassur vindur upp í skrið av suðri, 15 til 20 m/s, sum fyrrapartin fer í ein útsynning. Tað klárar í, tó verður ælaveður, men út á dagin færri æl og fleiri sólgloftar. Týsnáttina makar hann vindin í gul til stívt andøvs gul av útsynningi, 5 til 10 m/s. Samdrigið og okkurt ælið. Hitin alt samdøgrið millum 5 og 8 stig.

Týsdagin verður gul til stívt andøvs gul av útsynningi, 5 til 10 m/s. Samdrigið og sum frá líður einans okkurt ælið. Um náttina snarar hann í ein landsynning og sunnan og øtlar vindin í andøvs gul upp í ein strúk, 8 til 13 m/s. Tað verður skýggjað og regn av útsynningi. Hitin alt samdøgrið millum 5 og 8 stig.

Mikudagin verður andøvs gul upp í ein strúk av landsynningi, seinni suðri, 8 til 13 m/s. Skýggjað og regn ella ælaveður og hitin millum 8 og 10 stig. Um náttina stívt andøvs gul upp í hvassan vind av suðri, 10 til 15 m/s, tað klárar í og sum frá líður einans okkurt ælið. Hitin millum 6 og 8 stig.

Hósdagin verður stívt andøvs gul upp í hvassan vind av suðri, 10 til 15 m/s, sum snarar í ein vestan og makar niður í andøvs gul upp í ein strúk, 8 til 13 m/s. Tað klárar í, tó okkurt ælið. Hitin um 8 stig. Um náttina gul til stívt andøvs gul av útsynningi, 5 til 10 m/s og okkurt einkult æl. Hitin millum 4 og 7 stig.

Fríggjadagin verður andøvs gul upp í ein strúk av útsynningi, 8 til 13 m/s. Okkurt æl, men eisini sólgloftar. Hitin alt samdøgrið millum 4 og 8 stig.

Leygardagin verður lot til andøvs gul av útsynningi, sum fer í ein landsynning, 3 til 8 m/s. Yvirhøvur trut og hálvskýggjað til skýggjað. Hitin millum 5 og 8 stig.

In.fo

---

### **Sendi ikki út neyðarkall**

Tyrlan, sum datt niður á veg frá einum boripalli í Norðsjónum til Bergen, sendi ikki út neyðarkall. Tað skrivar norska tíðindastovan NTB.

- Ongar upplýsingar eru um, at boð vórðu send flogleiðarunum um trupulleikar umborð, sigur varaforsetin í CHC Helicopter, Duncan Trapp, við Energy Voice.

Trapp er í Stavanger fyri at hjálpa norsku, bretsku og fronsku skaðaserfrøðingunum við kanningunum av vanlukkuni.

- Tað er framvegis ov tíðliga at siga nakað um orsökina til vanlukkuna, sum kravdi 13 mannalív, sigur hann.

Felagið, sum átti tyrluna, CHC Helicopter Service, hevur 14 tyrlur skrásettar í Norra.

Loftferðslueftirlitið lýsti eftir vanlukkuna fríggjadagin flúgviforboð fyri tyrluslagnum EC225LP.

Airbus, sum er framleiðari, hevur fylgt upp og givið øllum tyrlum av hesum slagnum kring heimin flúgviforboð.

- Vit eru djúpt rakt av syrgiligu hendingini, har starvsfelagar og ferðafólk mistu lívið, sigur Trapp við Energy Voice.

Í norskum miðlum hevur ljós verið varpað á, at høvuðsrotorurin á tyrluni loysnaði og datt av, áðrenn tyrlan datt niður.

Bergens Tidende skrivaði um vikuskiftið, at ein líknandi vanlukka 1. april 2009 út fyri Peterhead í Skotlandi kravdi 16 mannalív, tveir flogskiparar og 14 ferðafólk.

Kelda: Ritzau/NTB

Antares.fo

---

Í februar í ár varð greitt, at CHC Helikopter Service eina fær endurnýggjað avtaluna við Statoil um flúgvung frá Flesland og Florø.

Virðið á sáttmálanum er mett til eina miljard norskar krónur. Frá 1. mai næsta ár yvirtekur tyrlufelagið Bristow flúgvungina, skrivar Stavanger Aftenblad.

Í sambandi við tillutingina av sáttmálanum til Bristow legði Statoil dent á, nýggi sáttmálin bar í sær bæði kostnaðarsparingar og eina meira effektiva flúgvung.

– Hetta var ein kapping um ein sáttmála, sum ein annar aktørur enn CHC vann. CHC er framvegis ein týðningarmikil veitari hjá Statoil. CHC fer framvegis at standa fyri 50 prosentum av loftvegis flutningi okkara í framtíðini, sigur tíðindatalismaðurin Morten Eek í Statoil við blaðið.

Aftenbladet skrivar eisini, at Statoil fleiri ferðir hefur endað ella ikki endurnýggjað sáttmálar við feløg, ið hava havt deyðsvanlukkur.

Allur norski oljuídnaðurin mintist á middegi í gjár tey 13, ið lótu lív í tyrluvanlukkuni fríggjadagin, við tøgnum í ein minutt.

Kelda: offshore.no

Antares.fo

## Gongst onki serligt hjá heimaflotanum

Javnan hava tíðindi um góðan fiskiskap hjá einstøkum bátum og skipum verið hesar fyrstu mánaðirnar av árinum. Tíverri síggjast ikki hesi góðu tíðindi aftur í samantaltu avreiðingunum.

Avreiðingarnar tilsamans fyrsta ársfjórðing í ár vóru í nøgd á sama støði sum í fjør, og eru enn eins og seinastu árin á lágum støði, samanborið við góð fiskiár.

Av teimum týðningamestu fiskasløgnum minkaði nøgdin av toski góð 900 tons ella 20% í mun til í fjør, og av upsa var nakað tað sama sum í fjør – ein lítil minking á 5%.

Nøgdin á hýsu er vaksin munandi í ár, við 40%, men viðmerkjast skal, at seinastu árin hefur hýsunøgdin verið serliga lág.

Av øðrum botnfiski, eitt nú brosmu og longu, er nøgdin størri í ár enn í fjør – ávikavist 75% og 32% Samlaða nøgdin í ár av flatfiski er vaksin 40%. Í mun til í fjør er landað væl meira av svartkalva – omanfyri helvtina meira enn í fjør.

Havast skal í huga, at veiðan á Flemish Cap og undan Íslandi er við í avreiðingunum.

Tekin eru um, at fiskaprísirnir fyri botnfiskin yvirhøvur roynast nakað verri í ár enn í fjør. Fyri flatfiskin eru prísirnir nakað frægari í ár.

Samlaða avreiðingarvirðið fyrsta ársfjórðingin var tað sama sum í fjør – smáar 200 milliónir krónur.

Verður fyrsti ársfjórðingurin í ár samanborin við fyrsta ársfjórðing undanfarin ár, sæst, at veiðan ikki er góð fyri tíðina.

Í talvuni og strikumyndini niðanfyri er botnfiskanøgdin í fyrsta ársfjórðingi í ár samanborin við undanfarin ár, og staðfestast kann, at nøgdirnar, sum eru avreiddar seinnu árin, eru smáar.

Antares.fo

## Magni hevur størstu fráveruna

02.05.2016 - 11:13

Løgtingið hevur havt sín seinasta fund í hesi tingsetuni, og um einki óvæntað hendur, verður tingfundur ikki aftur fyrr enn á Ólavsøku.

Seinnu árin hava fjølmiðlarnir gjørt nógv burturúr at hyggja eftir, hvørji tingfólk hava havt mestu fráveruna í tingsetuni. Hetta verður gjørt út frá gerðabókini hjá løgtinginum, men talið kann vera sera misvísandi, tí skilt verður ikki ímillum, hvussu leingi fólk hava sitið í tingsalinum, men bara hvussu nógvur heilar tingfundir tey hava verið burturstødd.

Tað vil siga, at ein tinglimur sum setur fótin innum hurðina í tingsalinum og rýmur avstað aftur beinanvegin, stendur til at vera møttur líka væl sum tann, ið situr ein heilan dag á fundi.

Harumframt skal eisini havast í huga, at ofta eru fleiri fundir sama dag, og tí kann ein tinglimur, sum er burturstaddur í ein dag, verða skrivaður fyri fráveru frá nógvum fundum.

Vit hava kortini gjørt ein lista yvir fráveru síðani valið. 70 fundir hava verið síðani nýggja løgtingið kom saman fyrstu ferð og fráverurnar frá heilum tingfundum eru hesar:

Magni Laksáfoss	12 fundir
Annika Olsen	11 fundir
Jenis av Rana	9 fundir
Jákup Mikkelsen	9 fundir
Kristin Michelsen	5 fundir
Jacob Vestergaard	5 fundir

Bárður Nielsen	4 fundir
Helena Dam á Neystabø	4 fundir
Kaj Leo Johannesen	4 fundir
Jørgen Niclasen	3 fundir
Bill Justinussen	3 fundir
Heðin Mortensen	3 fundir
Bjarni Hammer	2 fundir
Magnus Rasmussen	2 fundir
Jónleif Johannesen	2 fundir
Sonja Jógvansdóttir	2 fundir
Bárður Kass Nielsen	1 fund
Björt Samuelsen	1 fund
Djóni N. Joensen	1 fund
Pauli T. Petersen	1 fund
Kristianna W. Poulsen	1 fund

Magni Laksáfoss, sum stendur ovast á listanum, hevur umframt hesar fráverurnar, havt farloyvi frá 13 fundum. Sostatt hevur hann ikki verið á tilsamans 25 av 70 fundum (tað svarar til eina fráveru á tilsamans 35,7 prosent).

Nordlysid.fo

---

### **Jonas G. Hansen skoraði**

02.05.2016 - 11:39

Føroyski U21 landsliðsleikarin skoraði, tá hansara lið í næstbestu donsku deildini vann í gjár. Jonas spælir við FC Helsingør. Dysturin hesaferð var ímóti FC Roskilde. Helsingør vann 3-1 og ein av málskjúttunum var Jonas G. Hansen, ið spældi allan dystin. FC Helsingør liggur á 8. plássi av teimum 12 liðunum í næstbestu donsku deildini.

Nordlysid.fo

---

### **Atlantic Airways: Fyrstu A-flogmekanikarar í Norðurlondum**

02.05.2016 - 19:57

Hósdagin í síðstu viku var móttøka í hangarinum hjá Atlantic Airways á flogvøllinum í Vágum í sambandi við, at Uni Svabo Joensen, Bjarti Jøkladal og Einar Vesturklett sum teir fyrstu í Norðurlondum hava lokið útbúgving sum A-flogmekanikarar (category A aircraft technicians). Atlantic Airways ynskir teimum hjartaliga tillukku við útbúgvingini.

Atlantic Airways

Nordlysid.fo

---

### **Leicester er meistari**

02.05.2016 - 22:12

So er tað ótrúliga endaliga staðfest. Leicester er meistari í Onglandi og hevur skapt eina tað størstu sensatióningina í fótíólfti nakrantíð.

Endaliga staðfestingin kom í kvøld, tá Chelsea og Tottenham spældu javnleik 2-2. Tað ger, at einki lið kann fáa Leicester aftur, hóast fleiri umfør eru eftir av kappingini.

Nordlysid.fo

---

### **Oljuskip hjá Maersk á Havnini**

02.05.2016 - 13:31

Tað er alt meira vanligt, at frálandsskip koma til Føroya fyri at skifta manning og fáa ymsar tænastrur her. Her er sum oftast talan um hálendsk, norsk ella bretsk veitingarskip, ið arbeiða eystan fyri føroyska markið. Tað er tó meira sjáldsamt, at donsk frálandsskip leggja leiðina henda vegin við tí undantaki, tá slík skip eru partur av leitiboringum í Føroyum.

Men í morgun kom tó eitt av skipunum hjá Maersk Supply á Havnina fyri at skifta manning. Við skipinum eru vanliga 20 mans, men tað hevur pláss fyri upp til 70 fólkkum upplýsir Jonhard Johannesen, sum stendur á odda fyri Agency-deildini hjá Faroe Ship. Higartil hevur felagið tikið sær av fleiri frálandsskipum, sum eru komin til Føroya.

Tað er torført at finna Maersk-skip, har froyingar ikki eru á brúnni ella í maskinuni. Hesaferð er talan um ein froying, sum er við skipinum, nevniliga havnamannin Kjartan Mohr, sum er skipari. Oljan.fo skilur, at Maersk Lifter, sum er ein sokallaður “ankerhandlari”, m.a. hevur havt uppgávur við Magnus oljupallin eystan fyri Hetland. Teir eru chartraðir av oljufelagnum BP, sum eisini hevur nógv arbeiði vestan fyri Hetland. Sum skilst var orsökkin at koma til Føroya fyri at skifta manning heldur enn at leggja leiðina til Lervick góða flogsambandið millum Føroyar og umheimin.  
Oljan.fo

---

### **Ruth verður í Skagen í kvøld**

02.05.2016 - 12:09

Nótaskipið, Ruth, verður í Skagen í kvøld við 3000 tonsum.

Ruth hevur roynt eftir svartkjafti vestanfyri Hebridurnar hendan túrin, og fiskiskapurin hevur verið hampilgur. Ruth hevur roynt í fimm dagar hendan túrin.

Tá ið Ruth hevur landað, skulu teir í dokk í Skagen, har skipið skal gerast liðugt, eitt nú smáar justeringar og málást heilt liðugt.

Ruth var einasta nótaskipið, sum var eftir á feltinum, øll hini skipini hava fiskað svartkjaftakvotuna.  
Fiskur.fo

---

### **Ísfiskalínuskip landa síðst í vikuni**

02.05.2016 - 01:07

Fýra ísfiskalínuskip fiska við Ísland og Fiskamarknaður Føroya væntar at tvey av teimum koma at landa síðst í vikuni, meðan hini bæði neyvnan landa í vikuni.

Skipini hava ein blanding av toski, hýsu, brosmu og longu. Eisini eru tvey frystilínuskip við Ísland.

Undir Føroyum eru fýra línuskip til fiskarí, skrivar Fiskamarknaður Føroya í metingini.

- Vit væntað at 1-2 landa mánadagin og so okkurt seinni í vikuni. Tá verður streymurin sera harður.

Tað er mest toskur, hýsa, brosmu og longa skipini fáa. Helst fer okkurt línuskip út í næstum.

Fiskur.fo

---

### **Lotto-miljóningurin er funnin**

02.05.2016 - 10:37

Froyingurin, sum vann 27 milliónir krónur á einum Lotto-seðli er nú funnin. Tað upplýsti Marie Vestergaard, kunningarleiðari hjá Danske Spil fyri útvarpinum í morgun.

Hon segði, at persónurin um vikuskiftið hevur vent sær til teirra. Í farnu viku valdu Danske Spil at eftirlýsa Lotto-spælaranum, sum hevði keypt vinnaraseðilin frá Keypsamtøkuni í Hoyvík, tí vinnarin tá enn ikki hevði gjørt vart við seg.

Men nú er sambandið skapt, og viðkomandi kann síggja fram til at fáa 27 milliónir krónur inn á kontu sína.

Portal.fo

---

### **Borgarstjórnir í Cork og Tórshavn fegnaðust um góðan sang**

02.05.2016 - 12:04

Heðin Mortensen, borgarstjóri í Havn, hevur saman við konuni Hjørdis seinastu dagarnar verið gestur í mentanarbýnum Cork í Írlandi, har tey m.a. hava vitjað Chris O’Leary, Lord Mayor of Cork.

Tórshavnar Kamarkór hevur samstundis, m.a. við stuðli frá Tórshavnar kommunu, luttkið í stórari evropiskari sangkapping í Cork. Kórið varð sum eitt av ellivu valt burturúr 24 luttakurum, og endaði sum nummar 8 av teimum 11, nakað, sum leiðarin Bernhardur Wilkinson var væl nøgdur við.

Sunnudagin var stórfingin gudstænastu í Christ the King Church, har Tórshavnar Kamarkór sang undir gudstænastuni.

Nógv fólk møttu í til gudstænastuna í katólsku kirkjunni, og heilt sermerkt var, at undir altargongdini varð bara sungið á froyiskum, nakað sum heilt sjáldsamt fekk kirkjufólkið at reisa seg og klappa fyri froyiska kórinum.

Bæði borgarstjórapørini vóru og hugdu at sjálvari kappingini í City Hall og vóru til gallatiltakið sunnukvøldið, har kórið eisini kombineraði sangframførðsluna við froyiskan dans.

Cork – ella Corcaigh á írskum – er ein vakur býur í landspartinum Munster á útsynningshorninum á Írlandi. Har búgva um 120.000 fólk í býnum og um 300.000 í stórkommununi, og býurin er triðstørsti býur í Írlandi.

Cork varð í 2005 valdur sum Evropiskur Mentanarhøvuðsstaður, og hefur síðan gjørt nógv burtúr serliga list og sangmentan. Kenda áin River Lee rennir mitt gjøgnum býin, sum hefur eina av heimsins størstu náttúrligu havnum.

Býurin hefur ríka søgu og avbera gott veðurlag. Cork er universitetsbýur og serliga eru tónleika- og listaskúlarin kendir, t.d. Cork School of Music og Crawford College of Art and Design.

Eitt annað, sum býurin Cork er kendur fyri, er at Apple longu í 1980 bygdi eina stóra verksmiðju í býnum. Heimsins gitnasta telda – iMac – varð bygd í Cork. Í dag starvast yvir 3000 fólk á menningar- og tænaðstøðini hjá Apple í Cork.

Eitt av starvsfólkunum er Eirikur Mortensen, sonur Hjørdis og Heðin Mortensen. Tveir aðrir froyingar starvast eisini har, brøðurnir Ásmundur og Sverri í Sandágerði. Eirikur, sum hefur finska konu, hefur starvast her í fleiri ár og trívist væl í Cork við familjuni.

Portal.fo

---

### Spot-festival: Beinta fekk góð ummæli

02.05.2016 - 13:56

Leygardagin var frumframførsla av føroysk-danska symfoniska verkinum Beinta, sum byggir á søgnina um kvinnuna, ið eisini er fyrmynd fyri víðagitnu skaldsøguni Barbara hjá Jørgen Frants Jacobsen. Hesaferð er tað sangarinnan Anna Katrin Egilstrøð, sum hefur tónasett Beintu saman við danska tónaskaldinum Allan Gravgaard Madsen.

Mæta Aarhus Symfoniorkester stóð fyri tónleikinum undir frumframførsluni í Musikhuset í Aarhus á stóra Spot Festivalinum um vikuskiftið.

Tónaverkið fær góð ummæli í donskum miðlum í dag. Bæði Politiken og Nordjyske Stiftstidende geva framførsluni fimm av seks stjørnum. Aarhus Stiftstidende gevur fyra av seks.

”..det er af flere grunde et orkesterværk, der fortjener at blive hørt langt ud over den enlige opførelse på årets Spot Festival. Det var gribende smukt i sin enkle kombination af lyd og billede, og det var stærkt at opleve Anna Katrin Egilstrøð fortolke øgruppens mytiske kvindeskikkelse fra kvindens synsvinkel...”, skrivar ummælarin hjá Politiken, Henrik Friis.

Undir yvirskriftini ”Fantastisk” skrivar Nordjyske Stiftstidende m.a.: ”De 40 minutter føltes alt for hurtigt overstået, da man lod sig henføre og forføre i det storslåede lydbillede. Man følte sig på Færøerne i den store kolde tomhed, og musikken skabte den perfekte stemning til en vandring ud i det uvisse. Da teksterne handlede om det, at havet tager og giver, kunne man ikke andet end blot nyde det hele godt hjulpet på vej af det visuelle og Anna Katrin Øssursdóttir Egilstrøð porøse og poppede attitude. ”Beinta” var en oplevelse, der gav meget mere, end den tog. Det var en skøn oplevelse og et smukt lille frikvarter fra de mange rytmiske koncerter under dette års Spot Festival.” Umfram sang og tónleik, eru eisini myndir ein partur av konsertini. Rammatik (t.e. Marianna Mørkøre og Rannvá Káradóttir) hava gjørt myndir til verkið.

---

### Óvanligt: Hagaær við fyra lombum

02.05.2016 - 07:59

Bjørn Patursson, fyrstøðumaður í Koltri, trúði ikki sínum egnum eygum, tá hann í vikuskiftinum kom fram á eina ær, sum hevði lemt minst trý fitt svørt lomb.

Trílembur eru ikki vanligur í Koltri. Tað er bert hent eina ferð fyrr síðan Bjørn Paturson kom út í Koltur í 1994, skrivar hann á Facebook-vanganum hjá Koltri.

Hann var tó ikki vísur í, at tað vóru trý lomb, hann hevði sæð, og hann fór tí í gjár ein túr út aftur at hyggja. Og tá varnaðist hann, at trø ”triðja lambið”, sum hann hevði havt illgruna um, kanska bara var ein steinur, vísti seg at vera tvey lomb, sum lógu og vermdu seg, tí ”...tá eg nærkaðist, skumpaði ærin undir lombini, og har stóðu ikki minni enn fyra lomb og vinglaðu á sekstan beinum”, skrivar Bjørn Paturson.

Tað óvanliga er, at talan er um eina heilt vanliga ”hagaær”, sum aldrin so mikið sum hefur luktað til hoyggj, enn minni krafftódur, men hefur gingið úti í haganum alt sítt lív.

Fyrstøðumaðurin loyvir sær tó at ivast í, um ærin megnar at fáa øll lombini undan.

- Tað er ein heilt annar spurningur, og tað ivist er stórliga í, skrivar Bjørn Patursson.

Portal.fo

---

### Mátti skerast leysur – illa fyri av kulda

02.05.2016 - 08:34

Tíðindi > Lóg & Landaskil > Løgregla

Um middagsleitið í gjár var stórus útrykningur norður eftir oyggj. Talan var um ein persónbil, sum hevði koyrt av vegnum einastaðni millum støðina í Mjörkadali og niðankoyringina til Sornfelli. Tað var nærum av tilvild, at ein tangabilur hjá Mjólkarvirkinum kom fram á bilin. Bilurin koyrir ikki vanligu hesa leið, men sunnudagur var, og bilførarin hevði passager við henda túrin, og viðkomandi sær niður á ein bil, sum liggur undir vegnum á leiðini niðjan móti Mannaskarði.

Tey fóru oman til bilin og kundu staðfesta, at ein ungur maður sat fastkleimdur í bilinum.

Borið var skjótt at. Løgregla, sjúkrabilur og bilar frá Tórshavnar slökkiliði vóru skjót á staðnum.

Maðurin varð skorin leysur og fluttur á landssjúkrahúsið.

Sambært vakthavandi hjá løgregluni, hevði ungi maðurin ikki fingið álvarsligan kropsligan skaða, men hann var nógv niðurkøldur. Á Landssjúkrahúsinum fingur tey hita í mannin aftur, og meira veit politiið ikki um heilsustøðuna hjá honum at siga.

Óvist er hvussu leingi maðurin hevur liggið fastkleimdur í bilinum – mett verður millum 2 og 4 tímar.

Men ferðslan er ikki nógv eftir Oyggjarvegnum, og tað verður mett sum heppin tilvild, at hann yvirhøvur varð funnin somikið skjótt.

Portal.fo

---

### **Sáttmálarnir longdir í tvey samdøgur**

02.05.2016 - 09:02

Freistin fyri galdandi sáttmálar hjá arbeiðarafeløgnum er longd til á midnátt í annaðkvøld.

Sáttmálarnir gingu út í gjár, 1. mai, men samráðingarnar á Hotel Føroyum halda fram.

Samráðingarnar millum Føroya Arbeiðsgevarafelag øðrumegin og tey fimm fakfeløgini, Føroya arbeiðarafelag, Havnar arbeiðarafelag, Havnar arbeiðskvinnufelag, Klaksvíkar arbeiðskvinnufelag og Klaksvíkar arbeiðsmannafelag hinumegin, vóru alla síðstu viku.

Partarnir hava latið hvørjum øðrum síni krøv, men eru enn ikki komin á mál. Feløgini eru samd um einki at siga um krøvini og samráðingarnar, veit heimasíðan hjá kringvarpinum at siga.

Portal.fo

---

### **Bert 2,5 prosent av almennu húsaognunum í Eysturoy**

02.05.2016 - 09:57

Næstan 79 prosent av húsaognunum hjá tí almenna liggja í Streymoy. Hetta kemur neyvan óvæntað, men nú hevur Henrik Old, landsstýrismaður við innlendismálum sett tal á ognirnar, býtt upp í sýslur.

Tað ger hann í svari til ein skrivligan fyrispurning frá Kára P. Højgaard úr Nýtt Sjálvstýri, sum vildi hava at vita, hvussu almennu fermetrarnir eru býttir millum økini í landinum.

Og her kundi staðfestast, at hansara egna heimabeiti, Eysturoyggin, er við sviðusoð í mun til Streymoy, Norðoyggjar og Suðuroy.

Landið eigur 185 bygningar upp á tilsamans 234.200 fermetrar. Av hesum fermetrum, liggja 79 prosent í Streymoy, 12 prosent í Norðoyggjum, 7 prosent í Suðuroy, 2 prosent í eysturoy og minni enn háltv prosent í Sandoy og Vágum.

Tølini eru hesi:

Suðuroy 15.764

Sandoy 830

Vágar 512

Streymoy 184.340

Eysturoy 5.740

Norðoyggjar 27.014

Bygningarnir verða búktir til skrivstovur, skúlar, sambýli, sjúkrahús, smiðjur, søvn, goymslur og annað. Í einstøkum bygningum er lítið virksemt, upplýsir landsstýrismaðurin í svarinum.

Afturat almennu bygningunum, eru sjálvsofnarstovnar við einum samlaðum fermetratali upp á 14.079, har landið rindar kostnaðin. Talan er um sambýlir.

Og so verður upplýst, at landskassin harafturat rindar 42,3 milliónir krónur árliga í húsaleigu. Hesi tøl eru ikki uppgjørd fyri sýslur, men Henrik Old sigur, at Landsverk arbeiðir í lýtuni við at skráseta allar leigusáttmálar hjá landinum.

Portal.fo

---

### **Vegarbeiðið við omankoyringina í Kvívík gongur væl**

02.05.2016 - 15:03

Sp/f ZRJ Entreprenørar tekur sær av at breiðka vegin við omankoyringina til Kvívíkar. Arbeiðið fevnir eisini um dagføring av innkoyringini til Kvívíkar. Ætlanin er samstundis eisini at bøta um viðurskiftini hjá teimum, sum eru til gongu, við at gera gonguteig á økinum og at seta upp ljós á dagfórda vegateininum, sum verður umleið 150 metrar til longdar.

Portalurin hevur sett seg í samband við Landsverk í dag, og tey upplýsa, at verkætlanin er broytt nakað, fyri at gera pláss fyri fyrsta parti av eini skúlagøtu frá Kvívík til Stykkið. Orsakað av hesi broyting, hevur sjálvt arbeiðið ligið stilt, men byrjar nú aftur fyrst í viku 14.  
Portal.fo

---

### **Undirveitari til Glasir farin á húsagang**

02.05.2016 - 15:10

Ein undirveitari hjá donsku arkitektafyrirkuni BIG, sum hevur teknað og er heildarráðgevi í sambandi við Skúladepilin við Marknagil, er farin av knóranum. Enn ber ikki til at siga, um hetta fær nakra ávirkan á byggingina av Glasi, sum eftir ætlan skal takast í nýtslu við skúlaársbyrjan í 2017.

Danska ráðgevandi verkfrøðingafyrirkun, Lemming & Eriksson, ið er partur av stóru byggiverkætlanini við Marknagil, sum danska arkitektafyrirkun Bjarke Ingels Group, BIG, hevur teknað og er heildarráðgevi á, er farin á húsagang.

Hvørt hetta fær avleiðingar fyri sjálva byggingina ella ikki, er enn ikki heilt greitt. Lemming & Eriksson, ið gjørdi nógva umrødda roknifeilin í berandi konstruktiónini av skúladeplinum, er undirveitari hjá høvuðsráðgevanum, BIG, og tí er tað uppgávan hjá BIG at loysa møguligar trupulleikar, sum kunnu standast av, at áðurnevndi undirveitari ikki longur kann vera partur verkætlanini.

Sum kunnugt er Glasir nýggi miðnámskúlin í Havn, ið fer at avloysa Studentaskúlan, Handilsskúlan og Tekniska Skúla í høvuðsstaðnum.

Skúlin er nú komin upp í fulla hædd, og í løtuni verður dekk lagt yvir 6. hædd, sum er ovasta hæddin í bygninginum. Somuleiðis er gongd komin á arbeiðið við at gera fasadu.

Glasir skal eftir ætlan takast í nýtslu við skúlaársbyrjan næsta ár.  
Portal.fo

---

### **Búgvín fekk trolposan um skrúvuna**

02.05.2016 - 17:46

Sunnumorgunin klokkan 04 boðaði trolbáturin Bugvín frá, at teir høvdu fingið trolposan um skrúvuna, og og ynsktu sleip.

Búgvín var tá staddur í Geirðanum, sum er eitt øki landnyrðing úr Fugloynni. Hetta skrivar heimasíðan hjá Vørn.

Brimil var tá staddur á Fuglafirði og loysti beinanvegin, og var hjá Búgvunum klokkan 08. Setti fast á Búgvun og sleipaði hann til Klaksvíkar har skipini komu um 15 tíðina.

Kavarar av Brimli skóru av skrúvuni hjá Búgvunum. Teir vóru við at koyra avstað fyrstu ferð tá teir fingi um skrúvuna.

Portal.fo

---

Hallur av Rana 02.05.2016 (09:00)

### **Vaksandi vinnulív setir krøv til elframleiðsluna í Suðuroynni**

Seinastu árin eru vindmyllur vorðnar eina meira vanlig sjón kring landið, og hava tær megnað at lyft Føroyar upp á eitt støði, so at tjóðin í dag er millum tær fremstu í heiminum innan framleiðslu frá varandi orkukeldum.

Higartil hava tær flestu verið í Eysturoynni og Streymoynni, men nú er túrurin komin til Suðuroynna. Á ársaðalfundinum hjá SEV varð upplýst, at arbeitt verður við at seta vindmyllur upp í Suðuroynni.

- Í løtuni verður arbeitt við at reisa vindmátimastur í Suðuroy. Roknast kann við, at Orka, sum er nýggj deild hjá Umhvørvisstovuni, ið nú umsitur elorkuøkið, ger eitt útbjóðingarumfar við vindorku í Suðuroy í ár.

Avtalað er millum Orku og SEV, at í fyrsta umfari rindar SEV fyri ymiskar kanningar, ið gerast skulu, og verður tað soleiðis, at tann, sum vinnur útboðið, endurrindar SEV kostnaðirnar, samstundis, sum hesir verða roknaðir inn í boðið, segði Jákup Suni Lauritsen, nevndarformaður í SEV.

Sum støðan er nú, so koyrir Suðuroyggin á sínum egna neti, og kemur meginpartin av orkuni frá olju. Hákun Djurhuus, stjóri í SEV, metir tó, at vindmyllurnar kunnu draga Suðuroynna upp á sama støði innan varandi orkukeldur sum restina av Føroyum.

- Sum nú er, so kemur 80 prosent av orkuni í Suðuroynni frá olju, meðan restin kemur frá vatnorku. Í meginlandinum er vindorka umleið 20-25 prosent, og vit at seta tvær vindmyllur upp í Suðuroynni, so hevði hon verið á sama støði sum restin av Føroyum. Fyri Suðuroynni merkir tað, at umleið helvtin av framleiðsluni kann koma frá vatn- ella vindorku.

Við tveimum vindmyllum aftrat, so metir stjórin, at felagið megnar at veita nokk av streymi til virksemlu á oynna. Men um vinnulívið í oynni heldur fram við at vaksa, so er neyðugt við øðrum átøkum, ásannar Hákun Djurhuus.

- Har er nógv nýtt virksemlu innan uppsjóvarvinnuni á oynni, og um tað heldur fram við at vaksa, so er helst neyðugt at leggja ein sjókaðal til oynna. Sum nú er, so megna við núverandi trýstið, men tað skal ikki nógv aftrat.

- Um valið so stendur millum at fáa fleiri motorar til vega ella ein sjókaðal, so velja vit ein sjókaðal. Um vit kunnu bíða til ein Sandoyartunnil verður gjørdur, so spara vit nógvan pening við bara at leggja kaðalin gjøgnum undirsjóvartunnilin.  
In.fo

---

Hilmar Jan Hansen 02.05.2016 (09:27)

### **Løkke stuðlar sjálvstýri**

Seinnapartin fríggjadagin hittust Lars Løkke Rasmussen, Aksel V. Johannesen og Kim Kielsen á ríkisfundi í Aappaluttoq í Grønlandi, har tosað var um felagsmál og annað av felags áhuga. Sum vant, var eisini tíðindafundur eftir sjálvan ríkisfundin.

Har var tað, at spurningurin kom fram um føroyska og grønlandska ynskið um at smíða sær egnar stjórnarskipanir, og tá segði danski forsætisráðharrin, at hann virði ynskini um sjálvstýri í bæði Føroyum og Grønlandi.

- Grønland og Føroyar kunnu frítt velja, um tey vilja arbeiða við egnum stjórnarskipanum, segði Lars Løkke Rasmussen, samstundis sum hann segði, at eitt av evnunum á ríkisfundinum hevði verið, um Føroyar og Grønland skuldu hava egnar stjórnarskipanir og egnar búskap.

Stjórnin positiv

- Eg haldi, at ríkisfelagsskapurin ger okkum sterkari, og tað havi eg eisini fingið váttað á fundinum í dag. Samstundis havi eg virðing fyri, at bæði í Føroyum og Grønlandi er ynski um at arbeiða við egnum stjórnarskipanum, segði hann.

Danska Ritzau-tíðindastovan endurgevur danska forsætisráðharran fyri at siga, at danska stjórnin er positiv mótvegis samskipti við Føroyar og Grønland um teir spurningar, ið kunnu stinga seg upp í sambandi við stjórnarskipanararbeiðið.



- Tað stendur eisini í samgonguskjalinum hjá donsku stjórnini, at hetta stendur báðum londum frítt at gera, váttaði Lars Løkke Rasmussen.

In.fo

---

Terji Nielsen 02.05.2016 (10:14)

### **1.000 atgongumerki seld eftir fáum minuttum**

Tað hevur verið ovurhonds stóur áhugi fyri heimadystinum hjá føroyska A-landsliðnum móti Portugal tann 10. oktobur í ár. Ein av høvuðsorsøkunum er ivaleyst, at heimsstjórnan Cristiano Ronaldo vónandi kemur á odda fyri portugisiska liðnum til Føroya.

Í morgun klokkan 10 setti Fótbóltssamband Føroya seinastu 1.000 atgongumerkini til dystin til sølu á netinum, og tað gingu ikki meiri enn eini sjev minuttir, so vóru øll atgongumerkini seld.

Kristin Dam Ziska, varaaðalskrivari í FSF, sigur, at tað vóru í veruleikanum bara tey, sum sótu klár klokkan 10, sum fingtu ognað sær atgongumerkir, so stóur var eftirspurningurin í morgun.

Í Fótbóltssambandi Føroya hava tey ongantíð áður merkt ein so stóran áhuga fyri einum heimadysti hjá føroyska landsliðnum.

Føroyska landsliðið skal tó spæla ein HM-undankappingardyst undan dystinum móti Portugal. Hann verður leiktur í septembur, tá ið Ungarn kemur á vitjan. Til tann dystin eru framvegis eini 200 atgongumerkir tøk í netsøluni hjá FSF.

In.fo

---

## **Meting um tilfeingið fyri viku 18 2016**

Friday, 29 April 2016

Samandráttur: Línuskip: Fýra ísfiskalínuskip fiska við Ísland. Vit vanta at tvey koma at landa síðst í vikuni, meðan hini bæði neyvan landa í vikuni. Skipini hava ein blanding av toski, hýsu, brosmu og longu. Eisini eru tvey frystilínuskip við Ísland. Undir Føroyum eru fýra línuskip til fiskarí. Vit vantað at 1-2 landa mánadagin og so okkurt seinni í vikuni. Tá verður streymurin sera harður. Tað er mest toskur, hýsa, brosma og longa skipini fáa. Helst fer okkurt línuskip út í næstum.

Útróður: Streymurin harðnar sum vikan líður og veðri verður umskiftandi, so tí vanta vit ikki nógvan útróður í vikuni.

Djúpvatnstrolarar: Fýra fiska svartkalva og koma helst allir at landa í vikuni. Tveir mánadagin og so tveir seinni í vikuni. Fiskaríið er smáligt.

Partrolarar: Tey flestu pørini eru til fiskarí, men fiskaríið er vánaligt. Vit vantað at nøkur pør landa miðskeiðis ella síðst í vikuni.

Trolbátar: Tríggjir eru nýliga byrjaðir túr, so tí er ivasamt um nakar kemur inn í vikuni. Restin liggja við bryggju, men møguliga fer onkur út í næstum.

Garnaskip: Tvey fiska svartkalva og helst kemur annar at landa síðst í vikuni, meðan hin ikki landar fyrr enn í aðru viku. Fiskaríið er brúkiligt.

Fmf.fo

---

## **Andlát**

Bjarni Jacobsen, vanligur nevndur Bjarni lærarin, andaðist á Klaksvíkar Sjúkrahúsi sunnumorgunin 1. mai, 71 ára gamal.

Kjartan Hoydal, Tórshavn andaðist á Boðanesheiminum mánadagin 2. mai, 74 ára gamal.

Mathilda Benjardøgg, úr Vági, andaðist á Suðuroyar sjúkrahúsi leygardagin 30. apríl, 84 ára gomul.

---